

TFAJLA

Kellha xi ħames snin, gwejda, mistħija,
Imħarsa mill-għajnejn għajjura t'ommha:
U jiena rajtha b'hegga ferriħija
Taqta' mis-sies xi warda u, bla ma xxommha,

Tqegħiedha f'daqxejn ta' qfejfa: hekk medħija
Kienet fil-għbir tal-ward illi minn fommha
Ma ħarġet ebda kelma, biss bħal dija
Kienet tilgħab fuq wiċċha u f'dehwa żzommha.

"Staqsajtħa—ma naħsebħ li kienet għira—
Da' l-ward li qiegħda tiġbor għal min hu?"
Tbissmet bħall-angli u qaltli: "Għal Ġesù".

Oh kieku d-dinja bħal dit-tifla żgħira
Tagħraf mill-ħajja tiġbor ward sabiħ,
U troddu bi tbissima 'l Min jagħtih!

11-2-'43

DUN KARM.